

ጩንፈር ሰልፊ ዲሞክራሲ ህዝቢ ኤርትራ ጉባኤ ኦሊጋሊያ

Sunday, 26 November 2017 23:34 Written by ሸማግሌ ጩንፈር

አብ ደቡብ ጀርመን ዝርከብ ጩንፈር ሰልፊ ዲሞክራሲ ህዝቢ ኤርትራ (ጩንፈር ቁጽሪ I) አብ ከተማ ስቱትጋርት ብዕለት 25 ሕዳር 2017 ስሩዕ ጉባኤ ኦሊጋሊያ። እቲ ጉባኤ አብ ዝተፈልለዩ ከባቢታት ዝነብሩ አባላት ጩንፈር ዝተሳተፉዎን፡ ሓው ንጉሰ ጸጋይ አባል ማእከላይ ባይቶ ሰልፍን ሓው ኢሳቕ ወልደማርያም አብ-መንበር ዘባ ኤውሮጳን ዝተረኽቡሉን ጉባኤ ምንባሮም እውን ይፍለጥ።

ጉባኤ ብአብ-መንበር ጩንፈር ሓው ተኸልዝጊ ሚኪኤል ሰናይ ትምኒትን ምስጋናን ንተሳተፍትን ብዝኸሪ ስዉእ አባል ናይዚ ጩንፈር ዝነበረ አያናን ሓውናን አልአዛር ቀለታን እዩ ተከፊቱ። ድሕርዚ ሓው ንጉሰ ጸጋይ ጉባኤ ጩንፈር ክዕወትን፡ ድሕሪ ጉባኤ አባላቱ ማዕረ እቲ መድረኽ ዝሓቶ ዕማማት ከይኖም ክርከቡ ዘለዎ እምነትን ተስፋን ብምብራህ፣ ልዕሊ ኩሉ ድማ ሰልፊ አብ ምድልዳልን ስሩዕ ዕማማቱ አብምስልሳል ንዝጸንሑም ተራን ተወፋይነትን ብስም መሪሕነት ምስጋናኡ አቕሪቡ። ቀዲሉ ጉባኤ ዝካየድሉ ዘሎ ሓፈሻዊ ኩነታት ደምበ ተቓውሞ፡ ሃገርና እትርከቦ ዓዘቕቲ፡ አብ ጎረብብቲ ሃገራት ዝረኤ ዘሎ ዘይርጉእ ኩነታትን ጽልውኡ አብ ደምበ ተቓውሞን፡ ብፍላይ ድሕሪ 8ይ ስሩዕ አኼባ ማእከላይ ባይቶ ዘሎ ውሽጣዊ ሰልፋዊ ኩነታት ንተሳተፍቲ ብዝርከረ ገሊጹ። ምስዚ ብምትሕሓዝ፡ ስርርዓዊ ጉዳያት ቤት ጽሕፈት ሰልፊ አውዲእዎ ዘሎ መድረኻዊ መደብ ስራሕን ቅጥዒ ትግባሪኡን ብዝርከረ ብምግላጽ፡ ድሕነት ህዝብናን ካብ አትይዎ ዘሎ ምብትታን ክወጽእን፡ ስደተኛታት ኤርትራውያን አብ እስራኤል ኮነ አመሪካ ካብ ዘንጸአልዎም ዘሎ ናይ ምምላስ ሓደጋታት ተጽዕኖ ንምፍጣር ምስ አብ ከባቢኡም ዝርከብ ህዝቢ ብሓፈሻ ምስ ተቓውሞቲ ዜጋታት ድማ ብፍላይ፡ ማሕበራውን ፖለቲካውን ሓባራዊ ዕማማት ከሓይሉ አዘኸኺሩ።

ሓው ኢሳቕ ብሸነኹ፡ ንዘይሕለል ጸዕርን ተወፋይነትን ጩንፈር ብስም መሪሕነት ዘባ ብምምጻስ፡ አብዚ ግዝያትዚ ህዝብና አትይዎ ዘሎ ስቓይን ዓዛብን አብ ግምት ብምእታው፡ አባላት ሰልፊ ዘባ ኤውሮጳ ኩለንተናዊ ተወፋይነትን፡ ስጥመትን ከምዘድልዮም፡ ተሳትፍኦም አብ ማሕበራውን ፖለቲካውን ዕማማት ናይ ዝርከብም ከባቢ ክዓቢ አገዳሲ ምዃኑ ሓቢሩ። ብዘይካዚ አብዚ እዋን ቀዳምነት ዝስራዕ ህዝብን ሃገርን ብምዃኑ፡ ህዝብን ሃገርን ድማ ንኹልና ኤርትራውያን ብማዕረ ስለዝተገደዱ፡ ነዚ ሕሱም ስርዓት ንምእላይ አነካይዶ ቃልሲ ሓባራዊ እምበር ብተናጸል ዝሰለጥ ከምዘይኮነን፡ አብ ደገ ዝግበር ዘሎ ማሕበራዊ ምትእኻኻባት ዋላኳ አወንታዊ ሸነኽ እንተለዎ፡ መተካእታን መሕብእን ካብ ፖለቲካዊ ቃልስን ሓይልታቱን ክኸውን ከምዘይግባእውን አብሪሁ። አብዝሓለፈ ሳምንታት ንዝተራእዩ ናይ ሓባር ስራሓት ከም አብነት ብምውሳድ እውን፡ አባል ሰልፊ አብዝግበር ህዝባዊ ምልዕዓላት ሓቢሩ ክሰርሕ ብምትሕስሳብ መግለጺኡ ደምዲሞ።

ካብዚ ቀዲሉ፡ ዝጸንሕት መሪሕነት ጩንፈር አብ ውሽጢቲ ዝነበራ ናይ ምምራሕ ግዜ ዘካየዱ ዕማማት ዝገልጽ ፖለቲካውን ቁተባውን ማሕበራውን ዝርከራዊ ጸብጻብን፡ ብተናጸል አባላት ጩንፈር አብ ከባቢኡም፡ ንሓይስቲ መንእሰያት ስደተኛታት አብ ምእላይን ቋንቋ ጀርመን አብ ምምሃርን ዘበርከትዎ ግደ ዝሕብር ጸብጻብ ቀሪቡ። ዝቐረበ ጸብጻብ ድሕሪ ምስማዕ ንጉባኤ እትመርሕ ሰክረታርያ ቆይማ፡ አብዝቐረበ ጸብጻብ አገዳስን ሰፊሕን ልዝብ ተኸይዱ። ምስዝተገብሩ ምምሕያሻትን ዘይተጠቕሱ ዝነበሩ ተወሰኽቲ ርእይቶታትን ድማ ዝቐረበ ሰነድ ብድምዲ ጸዲቑ።

ስዒቡ፡ አባላት ጩንፈር ብሓፈሻ፡ መሪሕነቱ ድማ ብፍላይ አብዚ ዝመጽእ ዓመት ክፍጽሞም አለኒ ዝብሎም ፖለቲካውን ማሕበራውን መድረኻዊ መደባት ሰሪዑ፡ ዝተተለሙ መደባት አብ ሰልፋዊ ጉዳያት ጥራሕ ዘትኩሩ ዘይኮኑስ፡ ብፍሉይነት አብቲ ከባቢ ንዝካየዱ ሓባራዊ ናይ ህዝቢ ምንቅስቓሳት

ንምጉልባት ዝዓለሙ ከምዝኮኑ እውን ይፍለጥ። ሰክረታርያ ጉባኤ ንምርጫ መሪሕት እትመርሕ ሽማግሌ ብምውጻእ ድማ ስራሓታ ደምዲማ።

ኣብ መጠረስታ፡ ዝወጸት ናይ ምርጫ ሽማግሌ ቅዋም ሰልፊ ምርኩስ ብምግባር፡ ኣብ ጉባኤ ጨንፈር ንዝተሓንጸዱ መደብ ስራሓት እተካይድን ንዝመጽእ ዓመት ንጨንፈር እትመርሕን ሰለስተ ዝኣባላታ ምምሕዳር ሽማግሌን ተጠባባቕን ብዲሞክራሲያዊ ኣገባብ መሪዱ፡ ዝጸንሐ ውሽጣዊ ተቆጻጻሪ ንክቕጽል ተሰማሚዑ። ብዘይካዚ ኣብ ትግባረ ዕማማት ዝሕግዙን ኩነታት ኣብ ምክትታል ስሉጥን ምእኩልን ናይ ርኽክብ መስኖ ክህሉን፡ ኣገደስቲ ምምሕዳራዊ ለበዋታትን ሓሳባትን ካብ ተሳተፍቲ ቀሪቡ።

ጉባኤ ጨንፈር፡ መሪሕነት፡ ኣብ ቅዋምን ስርዓትን ሰልፊ ተመርኩሱ ንዝተቐልቀሉ ውሽጣዊ ሽግራት ንምእላይን ንምፍታሕን ክወስዶም ዝጸንሐ ስነ-ስርዓታዊ ስጉምታት ኣብ ቦትኡ ምኃኑ ብምርግጋጽ፡ ነቶም ንቕዋምን ፕሮግራምን ሰልፊ ኣኸቢሮም ኣብ ምትግባር ንምውዓሉ ከይሰልከዩ ዝጽዕርሩ ዘለዉ ኣባላት ሰልፊ ዲሞክራሲ ህዝቢ ኤርትራ ዘባ ሰሜን ኣመርካን ኣሰናዳኢት ሽማግሌ ህጹጹ ጉባኤ ዘባን ናእድኡን ሞጎሱን ብምግላጽ፡ ጉባኤ ዘባ ሰሜን ኣመሪካ ሰዲህኤ ኣብ ተወሲኑ ዘሎ ቦታን ግዜን ክፍጸም ዘለዎ ሰናይ ትምኒትን ትጽቢትን ገሊዱ።

ዓወት ንቃልሲ ውጹዕ ህዝብና!

ስዕረት ንምልካዊ ስርዓት ህግደፍ